



बाल मोदिनी

आन्ध्रप्रदेशे महनद्याः तीरे जयमङ्गल-
नामकः शुचिपूर्णः ग्रामः आसीत् । तत्र
क्रि. पू. ५५७ तमे संवत्सरे भट्टाचार्य-
कुमारकः जन्म लब्धवान् । तस्य पिता
यज्ञेश्वरभट्टकुमारिलः । एषः कृत-
वेदाध्ययनः कर्मकाण्डैकवादी चेति
प्रख्यातः । शङ्करदिग्विजयात् ग्रन्थात्
ज्ञायते यत् अयं छद्मरूपेण बौद्धेभ्यः
बौद्धदर्शनानि अधीत्य शास्त्रार्थे
बौद्धाचार्यान् पराजितवान् इति ।

तीर्थराजप्रयागे पवित्रे त्रिवेणीसङ्गमतटे
आचार्यस्य कुमारिलभट्टस्य गुरुकुलम्
आसीत् । तत्र अनेके ब्रह्मचारिणः
आश्रमचर्यापुरस्सरं शास्त्राणाम् अध्ययनं
कुर्वन्ति स्म । आचार्यस्य कुमारिलस्य
शिष्येषु प्रभाकरमिश्रः मण्डनमिश्रः च
अन्यतमौ ।

एकदा भट्टकुमारिलः अन्तेवासिनः
पाठयति स्म । तदा तस्मिन् पाठे -
'अत्रापि नोक्तं तत्र तु नोक्तमिति द्विरुक्तम्' इति
पङ्क्तिः समुपस्थिता । तदानीम् आचार्यकुमारिले
अनुयोगः समुत्पन्नः - 'अत्र, तत्र उभयत्रापि नोक्तम्
इति उच्यते । परम् अग्रे 'द्विरुक्तम्' इत्यपि उक्तम् ।
तत् कथमिव द्विरुक्तं स्यात् ?' इति । परम् आचार्येण
तस्य दिनस्य पाठः तत्रैव स्थगितकृतः । कार्यान्तर-
करणाय सः अन्यत्र प्रस्थितः ।

तदनन्तरम् एकः ब्रह्मचारी तामेव पङ्क्तिम् अधि-
कृत्य एकस्मिन् कागदपुटे - 'अत्र अपिना उक्तम्, तत्र
तुना उक्तम्' इति वाक्यस्थपदानि शोभनं संयोज्य
लिखित्वा तं मातृस्थानीयायै आचार्यायै दत्तवान् ।
आचार्यप्रवरः यदा गृहं प्रत्यागतः तदा आचार्यानी तं
कागदपुटं तस्मै समर्पितवती । भट्टाचार्यः कुमारिलः
अन्तेवासिनः बुद्धिमत्तां वीक्ष्य आश्चर्येण चमत्कृतः



त्वमेव गुरुः

◆ सी.एस्.आर्.लिङ्गरेड्डी, हरिपुरकलाम् (उ.ख.)

अभवत् । तस्य हृदयं शिष्यस्य अवगमनकौशलेन अतीव
प्रसन्नम् अभवत् ।

सः भार्याम् अपृच्छत् - 'पुटोऽयं केन प्रदत्तः ?'
इति ।

'प्रभाकरेण' इति प्रत्युत्तरितम् आचार्यान्या ।

अपरस्मिन् दिने पाठकाले असौ आचार्यः शिष्यं
प्रभाकरं सम्बोध्य - 'त्वमेव गुरुः' इति तं प्रशंसितवान् ।

ततः आरभ्य इह लोके प्रभाकरमतं गुरुमतम् इति
ख्यातम् अभवत् । मीमांसाजगति एतयोः गुरुशिष्ययोः
मतद्वयमपि समानां महत्ताम् आवहति ।

